

শুকুৰবাৰ, ১৬ মে' ২০২৫

# নিয়মীয়া বাৰ্তা

## দিছপুৰ মহাবিদ্যালয়ত যুদ্ধৰ

## সময়ত ল'ব লগা সতৰ্কতামূলক মকড্ৰিল

মহানগৰ বাৰ্তা, ১৫ মে' : দিছপুৰ মহাবিদ্যালয়ত অসামৰিক প্ৰতিৰক্ষা সঞ্চালকালয়, অসমৰ সহযোগত আৰু গণেশগুৰি বঙালী বিহু সন্মিলন, গণেশগুৰি ব্ৰীড়া আৰু সাংস্কৃতিক যুৱ ক্লাব, গোপাল বড়ো এইচ স্কুল, বৃহত্তৰ গণেশগুৰি চেম্বাৰ্ছ অৱ কমাৰ্চ আৰু বৃহত্তৰ গণেশগুৰি কমাৰ্চিয়েল এছ'চিয়েচনৰ উদ্যোগত আজি গুৱাহাটীৰ গণেশগুৰিৰ গোপাল বড়ো ফিল্ডত 'যুদ্ধৰ সময়ত সতৰ্কতামূলক ব্যৱস্থা' বিষয়ক মকড্ৰিলৰ আয়োজন কৰা হয়। দিছপুৰ মহাবিদ্যালয়ৰ অধ্যক্ষ ড° নৱজ্যোতি বৰাৰ উদ্যোগত আয়োজিত এই অনুশীলনৰ উদ্দেশ্য আছিল বৃহত্তৰ গণেশগুৰি অঞ্চলৰ ছাত্ৰ-ছাত্ৰী, কৰ্মচাৰীৰ লগতে সকলো আগ্ৰহী সাধাৰণ নাগৰিকক যুদ্ধ আৰু অন্যান্য

জৰুৰী পৰিস্থিতিৰ সময়ত গ্ৰহণ কৰিবলগীয়া জীৱন ৰক্ষাৰ প্ৰয়োজনীয় ব্যৱস্থা আৰু কৌশলেৰে সজ্জিত কৰা। মহাবিদ্যালয়খনৰ এনটিচি কেডেট আৰু এনএছএছ স্বেচ্ছাসেৱককে ধৰি দুশৰো অধিক ছাত্ৰ-ছাত্ৰীৰ লগতে অঞ্চলটোৰ বহুসংখ্যক স্থানীয় লোকে এই অনুশীলনত অংশগ্ৰহণ কৰে, যিয়ে বিমান আক্ৰমণৰ দ্বাৰা আহান জনোৱা জৰুৰীকালীন পৰিস্থিতিৰ সময়ত হতাহতৰ সংখ্যা কম কৰা আৰু সামগ্ৰিক ক্ষতি হ্ৰাস কৰাত গুৰুত্ব আৰোপ কৰে। অংশগ্ৰহণকাৰীসকলক অভিযানৰ সময়ত ৰক্ষা কৰিবলগীয়া মৌলিক ব্যৱস্থা, জীয়াই থকাৰ প্ৰট'কল আৰু ভংগীমাৰ লগতে ইয়াৰ তৎক্ষণাত গ্ৰহণ কৰিবলগীয়া উদ্ধাৰ ব্যৱস্থাৰ বিষয়ে প্ৰশিক্ষণ দিয়া হৈছিল।